

# THREE PROMISES

**TTU SCOUT**  
ဘာမှ မကြောက်

သန်လျင် နည်းပညာတက္ကသိုလ် ကင်းထောက်အဖွဲ့ မှ  
တာဝန်ယူ ထုတ်ဝေသည်။

**TTU** အကြောင်း **TTU**ကျောင်းသားကျောင်းသူတွေ အကြောင်း **TTUSA** အကြောင်း

ငါတို့ ဘယ်တော့မှ သွေးမအေးဘူး  
ငါတို့ ဘယ်တော့မှ မမေ့ဘူး  
ငါတို့ ဘယ်တော့မှ အရှုံးမပေးဘူး

## စစ်အာဏာရှင် စနစ်ကျဆုံးရေး

### ငါတို့ရဲ့ အာဇာနည်

ကျောင်းတော်ကြီးရဲ့ အဝင်လမ်းကို ကောင်းမြတ်သူ လမ်းမ  
အဖြစ် နာမည် တပ်ချင်ပါတယ်။

### ကျည်ကွယ် မျက်ကွယ်

၂၀၂၁ နေ့ဦး တော်လှန်ရေး အတွင်း ကျည်ဆံ  
ကာကွယ်နည်းများ၊ ပုံဖျက်နည်းများ

### ကျောင်း ပြန် တက် ကြ မှာ လား

တပည့်တွေ မိုက်တုန်းက ဆရာ၊ဆရာမ က ဆုံးမလို့  
ရပေမယ့် ဆရာ၊ဆရာမ တွေ မိုက်တယ့်အချိန်မှာတော့  
တပည့်က ဆုံးမလို့ မရပါဘူးကွာ

### သွေးသန်လျင်

သန်လျင် မြေရဲ့ သားကောင်းတစ်ယောက်  
အမွန်မြတ်ဆုံးသော ပေးဆပ်မှုဆိုတာ  
ပြည်ထောင်စုကြီး သိအောင်  
ပေးဆပ်ပြခဲ့ပြီ။

### Three Promises တစ်နှစ်ပြည့်ခဲ့လေပြီ

### လွမ်းရပါသည် တို့ကျောင်းဆီ

လော်ဘီထိပ်ဝယ် ထိုင်ကာငေးရင်း  
ငါ့ဖယ်ရီကို ငါမျှော်ချင်သည်။

## ကင်းထောက် ကတိ ( ၃ ) ပါး

- ကျွန်ုပ် သည် မိမိကိုးကွယ်သော ဘာသာနှင့် တိုင်းပြည်အတွက် အကောင်းဆုံး အလုပ်လုပ်ပါမည်။
- ကျွန်ုပ် သည် သူတစ်ပါးအား အချိန်မရွေး ကူညီပါမည်။
- ကျွန်ုပ် သည် ကင်းထောက်ကျင့်ဝတ် (၁၀) ပါးကို အမြဲလိုက်နာထိန်းသိမ်းရန် စွမ်းအားရှိသမျှ ဆောင်ရွက်ပါမည် ဟု ကျွန်ုပ်၏ဂုဏ်သိက္ခာကို ပဋ္ဌာနပြု၍ ကတိပြုပါသည်။

### အယ်ဒီတာ့ အဘော်

သန်လျင် နည်းပညာတက္ကသိုလ် ကျောင်းသားဟောင်း ကိုကောင်းမြတ်သူသည် ..... နေ့တွင် ပဲခူးတိုင်းဒေသကြီး အနောက်ပိုင်း မိုးညိုမြို့၌ စစ်အာဏာရှင် စနစ်ဆိုးအား တိုက်ပွဲဝင်စဉ်အတွင်း အကြမ်းဖက်စစ်အုပ်စု၏ ပစ်ခတ်မှုကြောင့် အမွန်မြတ်ဆုံးသော ပေးဆပ်မှုဖြစ်သည့် အသက်ကိုပင်လျှင် စစ်အာဏာရှင် စနစ် အမြစ်ပြတ်ရေးနှင့် ဖက်ဒရယ် ဒီမိုကရေစီ ပြည်ထောင်စု တည်ဆောက်ရေးအတွက် ပေးလှူခဲ့ရလေပြီ။

ကျောင်းသားအာဇာနည် ကိုကောင်းမြတ်သူ၏ ပေးဆပ်မှုသည် ပြည်သူလူထု တစ်ရပ်လုံးနှင့် သန်လျင် နည်းပညာ တက္ကသိုလ် ဆရာ၊ဆရာမများ၊ ဝန်ထမ်းများ၊ ကျောင်းသား၊ကျောင်းသူများ ( သစ္စာဖောက် လောက်ကောင်များ မပါ) တို့အား ထာဝစဉ် လမ်းညွှန်မှု ပေးနေမည် ဖြစ်ပြီး အစဉ်အမြဲပင် သွေးမအေးစတမ်း၊ မမေ့စတမ်း ပေးဆပ်မှုတိုင်းအား မော်ကွန်းတင်လျက် ရင်ထဲတွင် စွဲထင်နေမည် ဖြစ်ပါသည်။

သန်လျင် နည်းပညာတက္ကသိုလ် ကျောင်းသားတစ်ဦး အမွန်မြတ်ဆုံး ပေးဆပ်မှု ဖြင့် ပေးဆပ်နေသည့်တိုင်၊ ကျောင်းသားကျောင်းသူများ ရဲရင့်သော တည်ကြည်သော ပြတ်သားသော စိတ်ဓာတ်တို့ ဖြင့် တိုက်ပွဲဝင်နေသည့်တိုင် သန်လျင် နည်းပညာတက္ကသိုလ် ကျောင်းဝန်းအတွင်း တွင် စက်ဆုပ်ရွံရှာဖွယ်ကောင်းသော ပြည်သူ့သစ္စာဖောက်များ လောက်ကောင်များ ရှိနေသည်မှာ နာကျဉ်းဖွယ် နာကျင်ဖွယ် ပင် ဖြစ်ကာ ပြည်သူလူထုတစ်ရပ်လုံးနှင့် အာဇာနည် အပေါင်းတို့ အား စော်ကားမှု ကြီးပင် ဖြစ်သည့်အလျောက် သစ္စာဖောက် လောက်ကောင်အပေါင်းအား သန်လျင် နည်းပညာ တက္ကသိုလ် သို့ တစ်ဖန် ခြေချခွင့် မပြုရန်၊ ပေးဆပ်မှု တိုက်ပွဲဝင်မှု အပေါင်းအား စော်ကားသူ လောက်ကောင်ဆိုပါက ဘဝတစ်သက်တာ ခွင့်မလွှတ်စတမ်း အပြစ်ပေးရန် ဆရာ၊ဆရာမ၊ကျောင်းသား၊ကျောင်းသူ အပေါင်းတို့ စုရုံးလျက် ပြတ်သား ကြီးလေးသော ပြစ်ဒဏ်အပေါင်းတို့အား ချမှတ်ပစ်ရမည် ပင်ဖြစ်သည်။

# ငါတို့ရဲ့ အာဇာနည်

ကိုကောင်းမြတ်သူ ( Mechanical - ) .... နေ့မှာ သူ့ရဲ့ မွေးရပ်ဇာတိမြေ ပဲခူးတိုင်း အနောက်ခြမ်း မိုးညိုမြို့မှာ စစ်အာဏာသိမ်းမှု ကို တော်လှန်ရင်း သူ့အိမ်အပိုင်ဆိုင်ရှေ့မှာ အကြမ်းဖက် စစ်အုပ်စုတို့ရဲ့ ပစ်ခတ်မှုနဲ့ ဆီးခုံကို ကျည်အစစ်ထိမှန်ပြီး သူချစ်တယ့် တိုင်းပြည်ရဲ့ ဖက်ဒရယ်ဒီမိုကရေစီစနစ် ထွန်းကားလို့ သာယာစည်ပင်တယ့် စစ်အာဏာရှင် စနစ်အပြီးတိုင် ချုပ်ငြိမ်းသွားတာကို မြင်ခွင့်မရနိုင်တော့ပဲ ၂၀၂၁ နွေဦး တော်လှန်ရေး အတွက် အမွန်မြတ်ဆုံးသော စွန့်လွှတ်မှု တစ်ရပ် ဖြစ်တယ့် အသက်ကိုပင် ပေးဆပ်သွားခဲ့ပါတယ်။

ဒီသတင်းကို ကြားလိုက်ရချိန်မှာ တစ်ကျောင်းလုံးက ကျောင်းသား၊ကျောင်းသူတိုင်း၊ မေဂျာတိုင်း၊ ကျောင်းပြီးပြီးသည် ဖြစ်စေ၊ ကျောင်းမပြီးပြီးသည် ဖြစ်စေ ကိုကောင်းမြတ်သူကို မသိသည့်တိုင် နှလုံးထဲကို ဆောင့်တက်သွားသလို၊ အောင့်သွားသလို ခံစားမှုမျိုးနဲ့ နာကျည်းခဲ့ရတယ်။ ဒီနာကျင်မှု ရယ်၊ နာကျည်းမှုရယ်ကို မေ့ပစ်လို့ မရသလို ဖျောက်ပစ်လို့လည်း ရမှာမဟုတ်တော့ဘူး။

သန်လျင် နည်းပညာ တက္ကသိုလ်ရဲ့ သမိုင်းမှာ ကိုကောင်းမြတ်သူဟာ မမေ့သင့် မမေ့အပ်တယ့် အစဉ်အမြဲ ထာဝစဉ် အောက်မေ့သတိရနေရမယ့် ကျောင်းသားအာဇာနည် တစ်ဦး အဖြစ် မော်ကွန်းတင်နေသလိုပဲ ကျောင်းသား၊ ကျောင်းသူတိုင်းဟာလည်း ကျောင်းသားအာဇာနည် ကိုကောင်းမြတ်သူ နဲ့ ၂၀၂၁ နွေဦးတော်လှန်ရေး အာဇာနည် အပေါင်းရဲ့ အမွန်မြတ်ဆုံးသော ပေးဆပ်မှုတွေနဲ့ ပေးဆပ်ခဲ့ခြင်းများကို ရင်ဝယ်ပိုက်ပြီး နာကျင်တယ့် ခံစားမှုတွေကို ရဲရင့်တယ့် သတ္တိအဖြစ်ပြောင်းလို့ စစ်အာဏာရှင် စနစ် အမြစ်ပြတ် မကျဆုံးမခြင်း၊ စစ်မှန်တယ့် ဖက်ဒရယ် ဒီမိုကရေစီ စနစ်တစ်ရပ် မပေါ်ပေါက် မခြင်း ဘယ်လိုပဲ တန်ဖိုးကြီးတယ့် ပေးဆပ်မှုတွေပဲ ပေးဆပ်ရပါစေ ပေးဆပ်လို့ ဆက်လက်ပြီး တိုက်ပွဲ ဝင်ကြရမှာပါ။

စာရေးသူရဲ့ သဘောဆန္ဒအရ ပြောရမယ်ဆိုလျှင် ကျောင်းတော်ကြီးရဲ့ အဝင်လမ်းကို ကောင်းမြတ်သူ လမ်းမ အဖြစ် နာမည် တပ်ချင်ပါတယ်။ နောင်တစ်ချိန် သန်လျင် နည်းပညာတက္ကသိုလ် ကျောင်းဝင်ထဲကို ခြေချလို့ လျှောက်လှမ်းလိုက်တိုင်း အားလုံးရဲ့ ရင်ထဲမှာ ဒါဟာ အသက်သွေးတို့နဲ့ တိုက်ယူရခဲ့တယ့် အခွင့်အလမ်း၊ အမွန်မြတ်ဆုံးသော ပေးဆပ်မှုနဲ့ ပေးဆပ်ခဲ့ကြတယ့် တိုက်ပွဲ ဆိုတာကို ထာဝစဉ် မမေ့မပျောက်နိုင်အောင် မှတ်တမ်းတင်လို့ ဒီတော်လှန်ရေးမှာ သခင်အားရ ကျွန်ပါးဝ ဆိုသလို ဒလန်လုပ်ခဲ့တယ့်သူတွေ၊ တော်လှန်ရေးကို ဖျက်လိုဖျက်စီး လုပ်ခဲ့တယ့်သူတွေ၊ စစ်အုပ်စု လက်ပါးစေတွေ နဲ့ သူတို့ရဲ့ မျိုးဆက်တွေ အားလုံးဟာ သူတို့နဲ့

THREE PROMISES နွေဦးတော်လှန်ရေး အထူးထုတ် အမှတ် - ၂

၁၁-၄-၂၀၂၁

မထိုက်တန်တယ့် သန့်စင်တယ့် မွန်မြတ်တယ့် ကျောင်းမြေကို ခြေချခွင့်မရစေဖို့ အစဉ်အမြဲ သတိနေရစေဖို့ ကျောင်းသား အာဇာနည် ကိုကောင်းမြတ်သူ ကို ဂုဏ်ပြုထားတယ့် ကျောင်းအဝင် လမ်းမကြီးဟာ အနာဂတ်က TTU ကျောင်းသား၊ ကျောင်းသူတွေကို သတိပေးနေပါလိမ့်မယ်၊ အနာဂတ် TTU ရဲ့ ဆရာ၊ဆရာမတိုင်းကိုလည်း သတိပေး နေပါလိမ့်မယ်။

မောင်နွေဦး

နွေဦးတစ်ခါ ရောက်ပြန်ငြားဘာဘာဘာဘာ

စသင်ခန်းများ ပိတ်လျက်ပင်သား။

ပိတောက်တစ်ခါ ပွင့်သော်ငြား

ဒီတစ်ခါ စာမေးပွဲ မရှိပါကား။

နွေလေဦးများ တိုက်ဖြတ်သွား

ကျောင်းသင်္ကြံနီလည်း မလုပ်ပါလား။

ဤနွေရာသီ ပူလှသော်ငြား

ရင်မှ အပူမီး ပိုကာကြီး၏။

ဆုတစ်ခုသာ တောင်းရပါမူ

ငါ့ကျောင်းကို ငါပြန်လိုတော့သည်။

လော်ဘီထိပ်ဝယ် ထိုင်ကာငေးရင်း

ငါ့ဖယ်ရီကို ငါမျှော်ချင်သည်။

အဆောင် ဘီဆောင် သုံးထပ်ဆောင်

ထိုထို အဆောင်များ အကြားဝယ်

ပျော်ကာ ရှင်ကာ လှည့်သွားလိုသည်။

ဪ.....

အလွမ်းအပူ ထိုအပူသည်

နွေအပူထက် ပိုလှပေသည်။

မောင်နွေဦး

သန်လျင်မြေ  
ရဲရင့်သူတို့ရဲ့ မွေးရပ်မြေ  
သန်လျင်မြေ  
စွန့်ဝံ့သူတို့ရဲ့ မွေးရပ်မြေ  
သန်လျင်မြေ  
သူရဲကောင်းတွေရဲ့ မွေးရပ်မြေ  
ဒီတစ်ခါတော့  
သန်လျင် မြေရဲ့ သားကောင်းတစ်ယောက်  
အမွန်မြတ်ဆုံးသော ပေးဆပ်မှုဆိုတာ  
ပြည်ထောင်စုကြီး သိအောင်  
ပေးဆပ်ပြခဲ့ပြီ။

သန်လျင်သွေး



## ကျည်ကွယ် မျက်ကွယ်

၂၀၂၁ နွေဦးတော်လှန်ရေး၏ လက်နက်ကိုင် တော်လှန်ရေးကာလသည် ရောက်ရှိနေပြီပင် ဖြစ်ပြီး အနှေးနှင့် အမြန်ဆိုလိုသကဲ့သို့ ပိုမိုပြင်းထန်သော ခံတပ်များ တည်ဆောက်၍ စစ်ပြိုင်ရသော အချိန်၊ မြို့ပြ ပျောက်ကျား တော်လှန်ရေးကြီး ဆင်နွှဲရမည့် အချိန်၊ သမရိုးကျစစ် (Conventional Warfare) ဆင်နွှဲရမည့် အချိန် ရောက်ရှိ လာတော့မည်ပင် ဖြစ်ပါသည်။ ယခုအခါတွင် ဖက်ဒရယ်ဒီမိုကရေစီ ပြည်ထောင်စု ကြီး တည်ဆောက်ရေး အတွက် တရားသောစစ်ဆင်နွှဲရာတွင် မည်သည့်စစ် အမျိုးအစားပင်ဖြစ်ပါစေ ( ပြောက်ကျားစစ် (တောတွင်းမြို့ပြ)၊ သမရိုးကျစစ် စသည်တို့ ) အရေးပါ၍ စစ်သည်တော်များသာမက ပြည်သူလူထု တစ်ရပ်လုံး နားလည် သဘောပေါက် ထားရမည့် ကျည်ကာ မျက်ကာ များ အကြောင်းအား ရှင်းလင်း ဖော်ပြသွားမည် ဖြစ်ပါသည်။

### အဓိပ္ပာယ် ဖွင့်ဆိုချက်

ကျည်ကွယ် ဆိုသည်မှာ ရန်သူပစ်ခတ်သော လက်နက် မထိရောက်နိုင်သော နေရာကို ကျည်ကွယ် ဟုခေါ်သည်။

မျက်ကွယ် ဆိုသည်မှာ မြေပြင်မှသော်လည်းကောင်း၊ ကောင်းကင်မှသော်လည်းကောင်း ရန်သူ ထောက်လှမ်း မကြည့်ရှုနိုင်သော နေရာကို မျက်ကွယ်ဟုခေါ်သည်။

သတိပြုရန်မှာ ကျည်ကွယ်သည် မျက်ကွယ်ဖြစ်နိုင်သော်လည်း မျက်ကွယ်သည် ကျည်ကွယ် မဖြစ်နိုင် တတ်ပါ။

### ကျည်မဖောက်ထွင်း နိုင်သော အကာအကွယ်များ

ကျည်မဖောက်ထွင်းနိုင်သော အကာအကွယ်များအား အောက်ပါအတိုင်း ပြုစုထားရှိပါသည်။ ယခုဖော်ပြ ထားသော ကျည်မဖောက်ထွင်းနိုင်သော အကာအကွယ်များမှာ ကိုက် ( ၁၀၀ ) အကွာအဝေးမှ BA - 63 (G-3) ချေမှုန်းရေး မောင်းပြန် ရိုင်ဖယ် ဖြင့် တစ်တောင့်ချင်း ပစ်ခတ်ခြင်းနှင့် BA - 64 (G-4) စက်ကလေးဖြင့် အတွဲလိုက် ပစ်ခတ်ခြင်းတို့ဖြင့် စံပြု စမ်းသတ်ထားခြင်းဖြစ်၍ ကျည်ဖောက်ထွင်းခြင်း မရှိသောကြောင့် ကျည်ကွယ် အဖြစ် လုံခြုံစွာ အသုံးပြုနိုင်ပါသည်။

ကိုက် ၁၀၀ အကွာအဝေးဟူသည်မှာ မီတာ ၁၀၀ အကွာအဝေးနှင့် မတိမ်းမယိမ်း ဖြစ်ပြီး ပေ ၃၀၀ အကွာအဝေး ရှိပါသည်။ ပြင်ပ ပစ္စည်းအရာဝတ္ထုများနှင့် နှိုင်းယှဉ်လျှင် ဘတ်စ်ကားကြီး ဆယ်စီးစာ၊ ဘောလုံးကွင်း တစ်ကွင်းစာ၊ ရန်ကုန်မြို့တွင်းရှိ တိုက်မျက်နှာစာ ဆယ်ခုစာ ( ကျောက်မြောင်း ရင်ကွဲတိုက်များ ) ခန့် ရှိကြပါသည်။



စဉ်	ပစ္စည်းအမျိုးအစား	ထုထည်
၁။	မြေကြီးပုံ	၃၆ လက်မ
၂။	သဲပုံ	၂၂ လက်မ
၃။	အုတ်နံရံ (အင်္ဂတေပါ)	၆ လက်မ
၄။	အုတ်ပုံ (အင်္ဂတေမပါ)	၁၂ လက်မ
၅။	သစ်သားအစို ( အမာ )	၁၄ လက်မ
၆။	သစ်သားအစို ( အပျော့ )	၂၀ လက်မ
၇။	သစ်သားအခြောက် ( အမာ )	၁၆ လက်မ
၈။	သစ်သားအခြောက် ( အပျော့ )	၂၂ လက်မ
၉။	သံပြား	၄ လက်မ
၁၀။	ထော်လီသံလမ်း	၁/၂ လက်မ

ကိုက် ၁၀၀ အကွာမှ နေ၍ BA - 63 (G-3) ချေမှုန်းရေး မောင်းပြန် ရိုင်ဖယ် ဖြင့် တစ်တောင့်ချင်း ပစ်ခတ်ခြင်းနှင့် BA - 64 (G-4) စက်ကလေးဖြင့် အတွဲလိုက် ပစ်ခတ်ခြင်းတို့ဖြင့် စံပြု စမ်းသတ်စဉ် ကျည်ဖောက်ထွင်းခြင်း မရှိသော ကျည်ကွယ်များ ပြဿာ

### မျက်ကွယ်များ

မျက်ကွယ်များသည် သဘာဝအလျောက်သော်လည်းကောင်း၊ လူတို့ ပြုလုပ်ထားသော အရာများ၊

အဆောက်အဦးများသည် လည်းကောင်း မျက်ကွယ် ဖြစ်နိုင်ပါသည်။

မျက်ကွယ်များတွင် နေရာယူရာ ၌ ဂရုပြုသည့်သင့် အချက်များမှာ အောက်ပါအတိုင်း ဖြစ်ပါသည်။

၁။ အကာအကွယ်ပေါ်မှ ကျော်၍ မကြည့်ရ။ နံဘေးမှ ကြည့်ပါ။ တတ်နိုင်သမျှ ကိုယ်၏ ညာဘက်မှ ထွက်၍ ကြည့်ပါ။

၂။ ရေစပ်အနီး နေရာမယူရ။

၃။ ကျဉ်းမြောင်းသော ကြားကွက်လပ်များအား လျှင်မြန်စွာ ဖြတ်သန်းပါ။

၄။ ရန်သူကို ပြာလောင်ခတ်မကြည့်ပါနှင့်။ ဖြေးဖြေးဆေးဆေးကြည့်ပါ။

၅။ မြေပြင်အခြေအနေ အကာအကွယ်အများအလိုက် ကိုယ်ကို ပြင်၍ သွားပါ။

၆။ စိတ်ရှည်စွာ ငြိမ်ငြိမ်ဆိမ်ဆိမ်နေပါ။



**မျက်ကွယ်နှင့် ရုပ်ဖျက်ခြင်း**

မည်မျှပင် ကောင်းမွန်သော မျက်ကွယ်များ ရှိစေကာမူ သဘာဝပတ်ဝန်းကျင် နှင့် မလိုက်ညီသော ထင်းထင်းကြီး ဖြစ်နေပါမူ နေရာအရွေ့အပြောင်းများနှင့် မျက်ကွယ် အလွန်နေရာများတွင် အန္တရာယ် ရှိလာနိုင်ပေသည်။

ကောင်းမွန်စွာ ရုပ်ဖျက်ခြင်းဖြင့် ပတ်ဝန်းကျင် အခြေအနေနှင့် တစ်သားတည်း ဖြစ်နေစေမည် ဖြစ်ပြီး ရန်သူ၏ မြင်ကွင်းမှ ပျောက်နေစေမည် ဖြစ်သည်။

ရုပ်ဖျက်ရာတွင် လူ များတင်သာမကပဲ စက်ပစ္စည်းများ၊ အဆောက်အဦများ၊ ယာဉ်ယန္တရားများ ပါ အကျုံးဝင်ပေသည်။ ရုပ်ဖျက်ရာတွင် ယေဘုယျအားဖြင့် အောက်ပါ နည်းလမ်းများ အားလိုက်နာ ၍ ရုပ်ဖျက်ရမည် ဖြစ်သည်။

၁။ အရိပ်ကို သုံးပါ။ နေကို ဂရုစိုက်ပါ။

၂။ တောက်ပြောင်မှု လုံးဝ မရှိအောင် ဂရုစိုက်ပါ။

၃။ ပုံသဏ္ဌာန်ကို ပျက်အောင် ဖျက်ပါ။

၄။ နောက်ခံ မိုးသားကို ရှောင်ပါ။

၅။ ဒေသ၏ နောက်ခံအရောင်သွေးကို ဂရုစိုက်ပါ။

၆။ လှုပ်ရှားမှုကို ဂရုစိုက်ပါ။ သဘာဝကျကျ ရွေ့လျားပါ။

လူတစ်ကိုယ်စီ ရုပ်ဖျက်ခြင်းမှသည် အဆောက်အဦများ၊ ယာဉ်ယန္တရားများအား ရုပ်ဖျက်သည် အထိ ဤ စည်းမျဉ်းစည်းကမ်းများမှ သွေဖီ၍ ရမည် မဟုတ်ပေ။

ဤ စည်းမျဉ်းစည်းကမ်းများအား အတိုနည်းအားဖြင့်

“ အရိပ်တောက်ပြောင်၊ သဏ္ဌာန်ရှောင်၍

နောက်ခံမိုးသား၊ အရောင်များနှင့်

လှုပ်ရှားသွားလာ ပုံဖျက်ပါ။”

ဟု မှတ်ယူနိုင်ပေသည်။

ဤ နေရာတွင် ဖြည့်စွက်၍ ထပ်မံဖော်ပြလိုသည်မှာ -

၁။ အရိပ်ကို သုံးပါ။ နေကို ဂရုစိုက်ပါ။

အရိပ်ကျနေသော နေရာများ၊ အရိပ်ရှိသော နေရာများအား အဓိကထား အသုံးပြု၍ နေရာယူပါ။ ရွှေ့လျားပါ။ နေရောင်ခြည်ကျသောနေရာများ၊ နေထိုးနေသော ကွင်းပြင်များ၊ နေရာများ အား အထူးဂရုပြု၍ ရှောင်ရှားပါ။ အရိပ်ထဲတွင် နေရာယူနေစဉ်လည်း နေ၏ သွားရာကို သတိပြု၍ အရိပ်အောက်မှ ထွက်သွားမည်ကို ဂရုစိုက်ပါ။

၂။ တောက်ပြောင်မှု လုံးဝ မရှိအောင် ဂရုစိုက်ပါ။

အဝေးမှ ကြည့်ရှုနေသော ရန်သူ၏ စိတ်အား ဆွဲဆောင်သည်မှာ လင်းခနဲ လက်ခနဲ ဖြစ်သွားသော အလင်းရောင်များ ပင် ဖြစ်သည်။ မြင်ကွင်းတစ်ခုတည်းအား ထပ်တလဲလဲ ကြည့်နေသော Color Themes တစ်ခုတည်းတွင်းရှိ အရောင်များအား မြင်နေရသော ရန်သူ၏ စိတ်အား ဆွဲဆောင်သွားမည်မှာ လင်းလက်နေသော အလင်းရောင်ပင် ဖြစ်သည်။ သို့ဖြစ်၍ လင်းနိုင်သော ဓား၊ လှံစွပ်၊ မှန်၊ မှန်ပြောင်း၊ သတ္တု မျက်နှာပြင်များ အစရှိသည့် ပစ္စည်းများအား ရုပ်ဖျက်မည် ဆိုပါက အထူးဂရုပြုရမည် ဖြစ်သည်။

၃။ ပုံသဏ္ဌာန်ကို ပျက်အောင် ဖျက်ပါ။

လူ၏ စိတ်တွင် မြင်ရသမျှ အရာများအား မည်သည့် ပုံရိပ် ဖြစ်သည်ကို ပုံဖော်ပေးသည့် ဦးနှောက် အတွင်း စိတ်စွမ်းရည် တစ်ခု ရှိပေသည်။ ဥပမာ- အဝိုင်းနှင့် အစက်နှစ်စက် ၊ မျဉ်းကွေး တစ်ကြောင်းအား အပြုံးမျက်နှာ ဟု ပုံဖော်ခြင်း၊ တိမ်တိုက်များ၊ တောတန်းများ၊ တောင်များအား တိရစ္ဆာန်ပုံ ဟု မြင်ခြင်း။

ထို့အတွက်ပင်လျှင် ရုပ်ဖျက်ရာတွင် တောင်ပြောင်မှု မရှိအောင်၊ ပတ်ဝန်းကျင် နှင့် လိုက်ဖက် ညီအောင် ပြင်ဆင်ပြီးရာတွင်ပင် လူပုံစံ၊ အဆောက်အအုံ ပုံစံ၊ ယာဉ်ယန္တရား ပုံစံ မပေါ်ရန်အတွက် ဂရုပြု ကြရမည်ပင် ဖြစ်ပါသည်။

၄။ နောက်ခံ မိုးသားကို ရှောင်ပါ။

မိုးကောင်းကင် ကို နောက်ခံပေးခြင်းအားဖြင့် ပတ်ဝန်းကျင်နှင့် လိုက်ဖက်ညီအောင် ပြင်ထားသော် လည်း မိုးကောင်းကင်၏ သဘောသဘာဝအရ ပင် အပြောင်းအလဲ မြန်ခြင်းကြောင့် အလွယ်တကူပင် ရန်သူမှ ရှာဖွေတွေ့ရှိ နိုင်မည် ဖြစ်သဖြင့် တတ်နိုင်သမျှ မိုးကောင်းကင်အား နောက်ခံပြု၍ ရွှေ့လျားခြင်း၊ နေရာယူခြင်းများအား ဂရုပြု ရှောင်ရှားရမည် ဖြစ်သည်။

၅။ ဒေသ၏ နောက်ခံအရောင်သွေးကို ဂရုစိုက်ပါ။

ရောက်ရှိရာ ဒေသ ( မြို့ပြ၊ ကန္တာရ၊ အမြဲစိမ်းတော၊ ဒီရေတော၊ အပူပိုင်းတော စသည်) ၏ အရောင် အား စနစ်တကျ ရွေးချယ်၍ လူ့ခန္ဓာကိုယ်သာ မက လက်နက်များ၊ Equipment နှင့် ကျောပိုးအိတ်အပြင် အခြား ဆက်စပ်ကိရိယာများပါ မချိန် ဆင်ယင်ခြယ်သန့်ရန် လိုအပ်ပါသည်။

၆။ လှုပ်ရှားမှုကို ဂရုစိုက်ပါ။ သဘာဝကျကျ ရွေ့လျားပါ။

ငြိမ်သက်နေသော ပတ်ဝန်းကျင်တွင် လှုပ်ရှားနေခြင်း၊ လေပြေလေညှင်းမျှသာ တိုက်၍နေသော အရပ်တွင် လျင်မြန်စွာ လှုပ်နေခြင်း စသဖြင့် ပတ်ဝန်းကျင်၏ လှုပ်ရှားမှုများမှ ကွဲထွက်နေသော လှုပ်ရှားမှုသည် စောင့်ကြည့်နေသော ရန်သူ၏ စိတ်အာရုံကို ဆွဲဆောင်နေမည် ဖြစ်သဖြင့် သဘာဝကျသော လှုပ်ရှားမှု သည်သာလျှင် ပုံဖျက်ခြင်းနည်းစနစ် တွင် အဝင်ဝင်ကျ ဖြစ်မည်ဖြစ်သည်။

၂၀၂၁ နွေဦးတော်လှန်ရေး စစ်သည်တော်များ အနေဖြင့် ကျည်ကွယ် မျက်ကွယ် နည်းဗျူဟာများ အား စာရေးသူအနေဖြင့် နားလည်သမျှ လေ့လာစုဆောင်းမိသမျှ စုစည်းတင်ပြ ခဲ့ခြင်းဖြစ်ပါသည်။ ဤ နည်းဗျူဟာများအား စစ်မြေပြင် အခြေအနေ အသီးသီးနှင့် လိုက်လျော ညီထွေစွာ အသုံးပြုခြင်းဖြင့် တန်ဖိုးကြီးမားလှသော ရဲဘော်ရဲဘက်များ၏ အသက်တို့အား စောင့်ရှောက်လျက် ထိရောက်သော စစ်ဆင်မှုများဖြင့် တော်လှန်ရေးကြီး အောင်မြင်သည်အထိ တိုက်ပွဲဝင်ကြရမည်ပင် ဖြစ်ပါသည်။

ကင်းထောက်အုပ်ကြီး

# SCOUT PROMISES

On my honour I promise that I will do my best

- To do my duty to God and the King (or to God and my Country)  
( or to my Religion and my Country )
- To help other people at all times;
- To obey the Scout Law.

# ကျောင်း ပြန် တက် ကြ မှာ လား

“ မေလ ( ၅ ) ရက်နေ့ တက္ကသိုလ် နောက်ဆုံးနှစ်များ ပြန်ဖွင့်ပါမည်။ သေသွားသူတွေကို အားနာသော အနေနဲ့ လုံးဝ မတက်ကြွေး”

ဖုန်းထဲကို ဝင်လာတယ့် မက်ဆေ့ချ်လေးကို ကြည့်ပြီး စစ်ကောင်စီက ထုတ်တယ့် အကွက်လား အယ်လ်ဆာကပဲ တစ်ကွက်ပြ တာလား တွေးနေမိပါတယ်။ စစ်ကောင်စီကတော့ တက္ကသိုလ် ကျောင်းသားထုကို ဖြိုခွင်းဖို့ ကြေးမုံ၊ မြန်မာ့အလင်းတို့ကသာမက ပညာတတ် အောက်တန်းစားများ အားကိုးနဲ့ သွေးတမ်းစမ်းလာတာပဲ လို့ ယူဆလိုက်ပါတော့တယ်။

ဒီစာကို ဖတ်ရတယ့် သူငယ်ချင်းကတော့ တော်တော်ကို ကံကောင်းပါတယ်။ အင်တာနက်ရပြီး ဖေ့ဘုတ် သုံးလို့ ရနေရင်း ဒီစာကို ဖတ်နေရတယ်လို့ပဲ တွေးမိပါတယ်။ စာရေးသူကတော့ အင်တာနက် မသုံးရတာ ရက်သတ္တပတ် ချီကြာနေပြီမလို့ ဒီစာလေးကို စာစောင်ထဲပါအောင် ဆင့်ကဲဆင့်ကဲ လက်ဆင့်ကမ်း ပို့ပေး လိုက်ရတာပါ။

သူငယ်ချင်းရေ.....

သူငယ်ချင်းကို ကိုယ် တစ်ကယ် မသိပေမယ့် ဒီစာလေးကတော့ ကိုယ်ပြောချင်တာလေးတွေ သူငယ်ချင်းကို ပြောပြ ချင်လို့ပါ။

သူငယ်ချင်းဆိုတာ ကိုယ် တော်တော်လေး အသုံးနည်းတယ့် အသုံးအနှုန်းပါ။ ဘယ်လောက်ပဲ ရင်းနှီးနှီး အမည်ပြောင်တွေရယ် ၊ “သားကြီး၊ဟျောင့်၊ယောက်ဖ” “နင်” စသဖြင့် ခေါ်ခွဲရာကနေ အခုလို သူငယ်ချင်း အဖြစ် ပြောင်းခေါ်လိုက်ရတော့ ကိုယ့်ကိုယ်ကို တော်တော်လေးယဉ်ကျေးသွားသလို ခံစားလိုက်ရပါတယ်။ ဒါပေမယ့်လည်း အခု ဒီစာကို ဖတ်နေမယ့် သူငယ်ချင်းဟာ ကိုယ်နဲ့ ကျောင်းတူတူ တက်နေတယ့် ( ဒါမှမဟုတ် ) ကျောင်းတူတူ မတက်တယ့် ကိုဗစ်ကတည်းက ကျောင်းတွေပိတ်ရင်း အနာဂတ်ကို အမျိုးမျိုး စိတ်ကူးယဉ် နေရတယ့် ကျောင်းသား၊ ကျောင်းသူလို့ ကိုယ်ကတော့ လက်ခံထားပါတယ်။

သူငယ်ချင်းရေ.....

စစ်ကောင်စီကတော့ ကျောင်းတွေ ပြန်ဖွင့်တော့မယ် တယ့်။ မင်းကကော တက်မှာလား။ မတက်ဘူးလား။

ငါကတော့ သူငယ်ချင်းရာ ကိုယ့်အိမ်ကို နေရင်း တံခါးခေါက်သံ ကြားရင် လန့်နေတယ် အချိန်တွေ ကြားကနေ ဒီစာကို ရေးရတော့ကွာ ကျောင်း တက် ဖြစ် မတက်ဖြစ်ကို မတွေးနိုင်တော့ပါဘူး သူငယ်ချင်းရာ.....

ဒီနေ့ ဒီအိမ်မှာ အိပ်တာ နှစ်ရက်လောက် ရှိပြီမလို့ နောက်တစ်ရက်ကွက်က နောက် တစ်အိမ်ကို ရွှေ့ဖို့ လုပ်ရင်း အလုပ်များနေတယ်လေ။ ငါတို့ရဲ့ ဝန်ထမ်းမိသားစု အသိုင်းအဝန်းတစ်ခုလုံးက CDM တော်လှန်ရေးမှာ တက်တက်ကြွကြွနဲ့ ပါဝင်ခဲ့လေတော့ စစ်ကောင်စီက တို့ကို ၅၀၅ (က) ဆိုတယ် ဂုဏ်ထူးကို ချီးမြှင့် ထားတယ်ကွ။ ငါအင်တာနက် ရမှ Chat Box ကနေ အဲ့စာလေး လာပြ ပါအုန်းမယ် သူငယ်ချင်းရာ။ အခုတော့လည်း စစ်အုပ်စုတယ် ကောင်တွေက ဟိုလိုလို ဒီလိုလိုနဲ့ ရပ်ကွက်ထဲ ယားယားလျှောက်နေလေတော့ ရှောင်ဟယ် တိမ်းဟယ်ပေါ့ကွာ။ ခွေးရှူးက တုတ်ရှိမှ ရိုက်လို့ရမှာမလို့ အခုတော့ ခဏလွှတ်ထား အုန်းမယ်ကွာ။

သူငယ်ချင်းရေး.....

ကျောင်းက သတင်းတွေတော့ မင်းသိလား မသိလား မပြောတတ်ပေမယ့် မင်းတို့ ငါတို့ စာသင်ခဲ့ရတယ် ဆရာ၊ဆရာမတွေ အကုန်လုံးနဲ့ ပြန်ဆုံရတော့မယ်လို့တော့ ငါမထင်ပါဘူးကွာ။ ငါ 4 BE တုန်းက စာအုပ် မထုတ်ပဲနဲ့ လေကွာ..... 1<sup>st</sup> Sem တစ်ခုလုံး အတန်းမတက်လိုက်ရဲပဲ ပြီးသွားပြီး ၂ ပတ်အလိုမှ မိတ္တူ နှစ်ထောင်ဖိုး ကူးပြီး အသည်းအသန် လုပ်ရတယ် ဘာသာရပ်က ဆရာမကတော့ Non-CDM တယ်ကွာ.....

မင်းသိရင် စိတ်ကောင်းမှာ မဟုတ်ပေမယ့် ငါလည်း ဘယ်လိုပြောပြ ရမှန်းမသိဘူးပေါ့ သူငယ်ချင်းရာ။ တပည့်တွေ မိုက်တုန်းက ဆရာ၊ဆရာမ က ဆုံးမလို့ ရပေမယ့် ဆရာ၊ဆရာမ တွေ မိုက်တယ်အချိန်မှာတော့ တပည့်က ဆုံးမလို့ မရပါဘူးကွာ....

မင်း မှတ်မိသေးလား မသိဘူး။ ကျောင်းပထမဆုံး သင်္ကြန်တုန်းက စာသင်ခန်းထဲ ရေပက်လို့ တို့ကို အော်ထားတယ်၊ ကျက်စာ ဘာသာတွေ ကြီးကိုင်တယ်ဆရာလေ.... နာမည်က ဘာပါလိမ့်... ဆရာသာသီရင် သတ်မှာပဲ နာမည်ပြောင်ကိုပဲ မှတ်မိနေတယ်။ မင်းသိတယ်မလား အခန်းထဲက ငါတို့ EC က ယောင်တောင် ပေါင်တောင်နဲ့ ကျူတိုချိန်ကြီး ကို အပေါ်က ဟောခန်းမက ပွဲမှာ ယားယား သွားလုပ်လို့ ဆူတယ်ဆရာလေ.... 2 BE တုန်းကလည်း သူ့အချိန် Practical မပြီးတော့ မင်းတို့ ငါတို့ ကားမရှိတော့မှ ပြန်ရတယ် ဆရာလေ....

အေးကွာ အဲ့ဆရာပဲ ဆရာတို့ကတော့ အဆင်ပြေတယ် ပြောပါတယ်ကွာ။ ဒါပေမယ့် ဆရာ ဖုန်းနံပါတ် ကတော့ ပြောင်းသွားရှာတယ်။ ဆရာလည်း စိုးရိမ် ရှာတယ် ထင်ပါတယ်ကွာ။ အိမ်ပြောင်းတုန်းက ငါတို့ သယ်ပေးခဲ့တယ် စာအုပ်ပုံကြီး ပျောက်မှာကို ဆရာက စိုးရိမ်နေသေးတယ်။ အင်း.. သေချာစဉ်းစား ကြည့်တော့လည်း အဲ့ဒီတုန်းက စာအုပ်ပုံတွေက လွဲပြီး ကျန်တာလည်း ဘာမှ မရွေ့လိုက်ရပါဘူးလေ။

ငါတစ်ခြားက ကြားရသလောက်တော့ကွာ ဆရာနဲ့ မြန်မာပြည် တောင်ဖျား မြောက်ဖျားလို့ ပြောလို့ရနိုင်တယ်။ နေရာမှာ တာဝန်ကျနေတယ် ဆရာဇနီး ဆရာမတို့က တော်တော်လေး စွန့်စွန့်စားစား ရှောင်ပြေး လိုက်ရတယ်လို့ ပြောတယ်ကွာ။ ဆရာတို့ခမျာလည်း မွေးရပ်ဇာတိမြို့လေးကို ပြန်ဖို့တောင် ပုံမှန်အချိန်မှာ တော်တော်စဉ်းစားရတာကွာ။

ဒါနဲ့ သူငယ်ချင်းရာ မေဂျာဘောလုံးပွဲ ကန်တိုင်း အမြဲတက်ကြွနေတတ်တယ် ဆရာနဲ့ ဆရာမ ကိုကော မင်းမှတ်မိသေးလား။ ကွမ်း အမြဲစားတယ်လေကွာ။ စာမေးပွဲ နားနီးတိုင်း မင်းတို့ငါတို့က စာကို အစကနေ အဆုံးအထိ စာပြန်မေးလို့ နှစ်တိုင်း ပြောနေကြ ဆူနေကြ ဆုံးမနေကြ ဆရာလေကွာ။ ဆရာမကိုလည်း မင်းသိပါတယ်ကွာ။ ဆရာမကိုကြို ငါတို့ 2 BE ကတည်းက ဆုံတယ်လေ။ စာသင်ရင် ဆရာမက အသံအကျယ်ကြီးပဲလေ။ အားရပါးရလည်း သင်တယ်လေ သူငယ်ချင်း။ ဟိုကောင့်ဆီ ငါမေးကြည့်တော့ ဆရာကော ဆရာမကောက ကျန်းမာကြပါတယ် လုံခြုံကြပါတယ်လို့ ပြောကြပါတယ် သူငယ်ချင်းရာ။ မင်းတို့ ငါတို့ ထမင်းသွားစားနေကြ စာသွားမေးနေကြ အိမ်လေးကိုတော့ ဒီအတိုင်း သော့ခတ်ခဲ့ကြတယ် လို့ ငါလည်း ကျောင်းရှေ့က ကောင်ပြောလို့ ကြားရတယ်ကွာ။

ကျောင်းရှေ့ကကောင် ဆိုလို့ ပြောရအုန်းမယ် သူငယ်ချင်းရေ.....

အပြောင်းပါသွားတယ် ငါတို့ ဌာနမှူးရယ် ဟိုဆိုင်ကယ်လေကွာ ။ ဘရိတ်က မမိဘူးကွာ....။ နှိုးရင် Kick Start နဲ့ပဲ နှိုးလို့ရတယ်ကွာ ဒါပေမယ့် မီးလည်း မလင်းတယ် ဆိုင်ကယ်လေ။ အရှည်ကြီးရယ် တရုတ်မရယ် 5 BE Project တွေလုပ်တုန်းက ငှားစီးပြီး လန့်စရာကြီးလို့ ပြောတယ် ဆိုင်ကယ်လေးလေ။ အပြောင်းပါတယ် ဆရာမက မသယ်နိုင်တော့လို့ ကျောင်းရှေ့က ကောင်ကို အပ်ထားခဲ့တာလေးက ဟိုကောင်က ဟိုနား ဒီနား စီးရင်း စစ်အုပ်စုက ကောက်သိမ်းတယ် အထဲ ပါသွားပြီ ပြောတယ်ကွာ။ ငါက အဲ့ကောင်ကို ပြောသေးတယ် သားကြီး ရောင်းလိုက်တော့ ဆိုတာကို ဒီကောင်က

“ မင်းအဘ အဲ့ဆိုင်ကယ်ကို ဘယ်သူကဝယ်မှာလဲ ငါနည်းနည်းပါးပါး ရှိုင်းလိုက်အုန်းမယ်။ ငါ့ကောင်မလေး ဖယ်ရီ က ဟို Incharge ကောင်က သူ့ဒရိုင်ဘာရယ် ယောက်ဖရယ် ဦးလေးရယ် တစ်ဝမ်းကွဲ မောင်ရယ် မိန်းမရယ် ညီလေး ဖွင့်တယ် ဝပ်ရှော့မှာ လက်ခံ မယူပဲ ပြင်ပေးဖို့ ပြောပြီးသွားပြီတယ်။ ဆရာမက သူ့အပြောင်းပြန် ပါလာရင် ပြန်ယူမှာလို့ ပြောထားတယ်။”

အဲ့လို ပြောရင်းနဲ့ပဲ အဲ့ ဆိုင်ကယ်လေးလည်း ပလုံသွား ရှာပါပြီကွာ။

ပလုံသွားတယ် ဆိုတာနဲ့ လည်းပြောရအုန်းမယ် သူငယ်ချင်းရေ.....

မင်းသိလားကွာ ငါတို့ အဖွဲ့ ဟိုးတစ်နှစ် Trip တုန်းကကွာ.... ဘယ်နှစ်လည်း ဆိုတော့ Trip ထွက်ရင်း ဒုက္ခရောက်တယ် နှစ် က ၊ အဲ့နှစ်ကို အဲ့လိုတော့လည်း ပြောလို့ ရမှာ မဟုတ်ဘူး။ ကားပျက်တယ် နှစ်ကကွာ။



အထက်ဘက်ကို သွားရင်း အဲယားကွန်းကြီးပျက်ပြီး ပူအိုက်ပူစပ်နဲ့ ဒုက္ခ ရောက်တယ် နှစ်က လိုက်လာတယ် အစ်မကြီးရယ် ရည်းစား ဟို အစ်ကိုကြီးလေ။ ဟိုကောင်တွေနဲ့ လည်း သိပ် ရင်းနှီးတယ်လေ သားကြီး။

အေး အဲ့ အစ်ကိုကြီးပဲ။ မင်းသိပါတယ်ကွာ သူက ကျောင်းပြီးသွားတော့ မြန်မာ့မီးရထား မှာ ဝင်သွားတာလေ။ အခု CDM လှုပ်ရှားမှု မှာ သူက တက်တက်ကြွကြွနဲ့ကွ သူငယ်ချင်းရ။ ငါတို့ ကျောင်းအတွက် တစ်ကယ့် ဂုဏ်ယူစရာ တစ်ရပ်ပေါ့ကွာ။

မလွကုန်း မီးရထားဝင်းထဲမှာ ရှိတယ် သူ့ရဲ့ အိမ်ခန်းလေးကတော့ အခုတော့ ပလံ့သွားပါပြီကွာ။ သူ့အိမ်ခန်းလေးက မျိုးဆက်သုံးဆက် မီးရထားမှာ အမှုထမ်းတယ် ဟိုလေကွာ မင်းသိလား အငယ်တန်းက ဟို အရပ်ရှည်ရှည်ကောင်မလေး ရယ် အမျိုးတွေရဲ့ အိမ်ဘေးနဲ့ မီးရထား ဝန်ထမ်း သမဂ္ဂ ခေါင်းဆောင်ရဲ့ အိမ်ဘေးမှာ ဆိုတော့ လေကွာ... မလွကုန်း မီးရထားဝင်းကြီးထဲကို မနက် ငါးနာရီ ကျော်ရုံမှာ စစ်မြေပြင်လို မျိုး ဗရမ်းဗတာနဲ့ ဝင်ရောက် အကြမ်းဖက် စီးနင်းခံရတုန်းက CDM မှာ တက်ကြွတယ် အိမ်တွေကို ဓားပြ စီးသလိုကို စီးကြတာတယ် သူငယ်ချင်းရ။ သူကတော့ အိမ်ပေါ်ကနေ ခုန်ချပြီး အပြေးအပုန်းကောင်းလို့ လွှတ်တယ်ဆိုပေမယ့် “သုံးလို့ရတာမှန်သမျှ ယူကြ” ဆိုတယ် အသံကြီးကို နားနဲ့ ဆတ်ဆတ်ကြားလိုက် ရတာတယ်ကွာ။ သေနတ်တွေလွယ်လို့ လမ်းတွေပေါ်မှာ CDM လုပ်ရင် ဖမ်းမှာပဲ ဆိုတယ် ခြိမ်းခြောက်သံ တွေကြားက မီးရထားဝန်ထမ်းတွေကတော့ မျိုးဆက်သုံးဆက် လောက် နေခဲ့ကြတယ် လိုင်းခန်းတွေကို စွန့်လို့ သံလမ်းတွေကို ကျော်ပြီး ထွက်ခဲ့ကြရတယ် သူငယ်ချင်းရ။ ငါတို့ရဲ့ အစ်ကိုကြီးလည်း ကမန်းကတမ်း ရတာယူပြီး သူ့အမေကြီးကို ခေါ်လို့ ကျောင်းမပြီးသေးတယ် ညီငယ်လေးကို လက်ဆွဲပြီး ထွက်ခဲ့ရတယ် သူငယ်ချင်းရ။

မင်းသေချာ ကြည့်မိလားတော့ မသိပေမယ့် လိုင်းပေါ်မှာ ပျံ့နေတယ် အိမ်ပြောင်းနေကြတယ် ပုံတွေထဲမှာ Industrial Visit တုန်းက ငါတို့ ကို ရှင်းပြပေးပြီး Group Photo ရိုက်ခဲ့တယ် ဦးလေးကြီးတောင်ပါသေးတယ်ကွ.....

အိပ်စရာ နေရာ ရှိသေးတယ် ဘဝတွေက အေးချမ်းပါတယ် သူငယ်ချင်းရယ်.....

သူငယ်ချင်းရေ မင်းကတော့ ဖေ့စ်ဘုတ်ကို သုံးလို့ရနေတုန်းဆိုတော့ ငါလည်း မေးရပါအုန်းမယ် သူငယ်ချင်းရေ.....။ ငါတို့ ကျောင်းက CDM အလှူငွေ ကိစ္စ က အဆင်ပြေသွားကြ ပြီလား။ ငါလည်းကွာ ဘာမှ မသိရပဲ SMS နဲ့ ဖုန်းထဲက ပြောသမျှ ပဲ သိရတာမလို့ စိတ်ပူပါတယ် သူငယ်ချင်းရေ။ ဘုရားပစ္စည်း သံဃာပစ္စည်းတွေက ငရဲမီး အဆိပ်သီး ဆိုရင်လေ CDM ပစ္စည်းအလှူငွေကလည်း ငရဲမီးမဟုတ်ရင်တောင် အဆိပ်သီး အဆင့်မှာ ရှိပြီး Non-CDM နဲ့ စစ်ကောင်စီ အကျိုးအတွက် အသုံးပြုမိရင်တော့ ပြည်သူ့ငရဲမှာ အဆိပ်သီးတွေ မျိုးရသလိုမျိုး ဖြစ်မှာကိုတော့ ငါတော့ မြင်နေရပါတယ် သူငယ်ချင်းရေ....



သူရဲကောင်းတွေ အတွက် အာဇာနည်တွေ အတွက် ထောက်ပံ့ငွေတွေဆိုတာ သူရဲကောင်းတွေ အာဇာနည်တွေ အတွက်ပဲ ဖြစ်သင့်တာမျိုးပါကွာ.....

လားလားမှ မထိုက်တန်သူတွေ၊ သူရဲဘောကြောင်သူတွေ နဲ့ ဘယ်လိုမှ မဆိုင်တယ့် အရာပေါ့ကွာ.....

သူငယ်ချင်းရေ..... မင်းကတော့ ဖေ့စ်ဘုတ် သုံးနေရတာဆိုတော့ သတင်းအစုံ သိနေရမှာပေါ့ကွာ။ ငါတို့မှာတော့ SMS သတင်းလေးတွေပဲ ဖတ်ပြီး နာကျည်းနေရတယ်။ ခံစားနေရတယ် သူငယ်ချင်းရေ။ စစ်ကောင်စီရဲ့ လူမဆန်လွန်းတယ် ယုတ်မာမှုတွေကို SMS သတင်းလေးတွေကနေ ဖတ်ရင်း မိလိုက် မမိလိုက် ရေဒီယိုလေးကနေ နားထောင်ရင်း ငါတော့ ရွံ့မှန်းပြီးရင် ရွံ့မှန်းနေမိတယ်ကွာ.....

ပြန်စရာမရှိတော့တယ် ငါတို့ ဝန်ထမ်းမိသားစုဝင်တွေ အတွက်ကတော့ စစ်အာဏာရှင်ဆိုတာ အမြစ်ပြတ် ချေမှုန်းပစ်ရမယ့် အရာပဲ သူငယ်ချင်း။ ငါတို့ဟာ အိမ်တွေတင်မကပဲ ငါတို့ ကြီးပြင်းခဲ့ရတယ် ဝန်ထမ်းအိမ်ယာ၊ ဝန်ထမ်းရပ်ကွက်တွေကိုပါ သူတို့က ချေမှုန်းပစ်တယ် သူငယ်ချင်း စစ်မြေပြင်က ရန်သူတွေလိုမျိုး ငါတို့ကို သူတို့က သဘောထားတယ် သူငယ်ချင်း။ ရန်ငါစည်း ငါကတော့ ပြတ်ပြီကွာ သူငယ်ချင်းရာ.....

သူငယ်ချင်းရေ.....

မေလ ( ၅ ) ရက်နေ့ဟာ ငါတို့ ကျောင်းကြီးရဲ့ သမိုင်းမှာ မှတ်တမ်းတွင်မှာပါကွာ.....

ပြည်သူတွေရဲ့ သွေးနဲ့ ခင်းထားတယ် လမ်း.....

ဝန်ထမ်းတွေရဲ့ မျက်ရည်တွေ ဝေနေတယ် ကျောင်းဝန်းကြီး.....

ထားခဲ့ရတယ် အိမ်နဲ့ ပတ်ဝန်းကျင်လေး အတွက် မျက်ရည်ကျခဲ့ရတယ် ငါတို့ရဲ့ ဆရာတွေ ဆရာမတွေ ရဲ့ သောကတွေနဲ့ ရာထူးတိုးချင်ကြတယ် သစ္စာဖောက်တွေ စောင့်နေမယ့် သုံးထပ်ဆောင်....

ဒီလမ်းတွေနဲ့ ဒီကျောင်းကြီးဟာ ခြေချလိုက်တိုင်း သွေးတွေ၊ မျက်ရည်တွေ၊ ဒုက္ခတွေ၊ သောကတွေ က ဝေနေသလို စစ်ကောင်စီရဲ့ ယန္တရားအလည်ပြဖို့ ခြေချလိုက်တယ် ကျောင်းသား၊ ကျောင်းသူတိုင်းရဲ့ နာမည်တွေ ကို စာရင်းပြ လောင်စာ ထည့်တော့မှာပါ သူငယ်ချင်း.....

ကျောင်းတက်အုန်းမှာလား သူငယ်ချင်းရာ.....

မင်းခင်တယ့်သူတွေထဲမှာကော အဖမ်းခံရတယ့်သူတွေ ရှောင်ပြေးနေရတယ် သူတွေ ကို ပြန်ရေကြည့်ပြီး သေချာ စဉ်းစားအုန်းပေါ့ကွာ.....

နောက်ပြီး ငါမှာ ချင်တာလေး ရှိပါသေးတယ် သူငယ်ချင်းရေ.....

ငါ့ Thesis Group Leader ကို ပြောပေးပါအုန်းကွာ... သီးစစ်တော့ မပြီးတော့ဘူး ထင်တယ်လို့ ငါတို့ သီးစစ်ကြီးက ကိုဗစ်ကော မအလ ကော ကြောင့် ဒီဘဝတော့ ဒီမျှ ပဲ ထင်ပါတယ်လို့.....

ပြီးတော့ကွာ ငါ့ Gmail Acc နဲ့ Password ကို အဲ့ကောင်သိတယ်။ အဲ့ထဲဝင်ပြီးရင် Draft ထဲမှာ Subject ကို Chapter 6 Very Important Notes လို့ ရေးထားတာလေးကို ဖွင့်ပေး၊ အဲ့ထဲမှာ ငါ့ကောင်မလေးအတွက် ငါစာရေးထားခဲ့တာလည်း ရှိသလို ဘယ်လိုပို့ပေးရမယ်ဆိုတာနဲ့ ပတ်သက်တယ် မှာတမ်းတွေ လည်း ရှိတယ် ပြောပေးကွာနော်.....

သူငယ်ချင်းရေ.....

ချစ်ရတယ်သူတွေအတွက် မှာတမ်းလေးတွေကို ကြိုရေးထားတာက အကောင်းဆုံးပါကွာ။ ကျောင်းတက်ချိန်တွေမှာ အတူတူ ပျော်ပျော်ရွှင်ရွှင် နေခဲ့ရတယ် အချိန်လေးတွေကို သူနဲ့အတူတူ ဖြတ်သန်းခဲ့တာလေးကို ငါတစ်ကယ်လွမ်းတယ်။ မျက်ရည်ကျ မိတယ် ပြောရင်လည်း မလွန်ဘူး ထင်ပါတယ် သူငယ်ချင်းရာ.....

ကျောင်းတော်ကြီးကိုတော့ ငါတော့ ဒီမိုကရေစီနဲ့ လူ့အခွင့်အရေး အပြည့်အဝရမှပဲ၊ စစ်အုပ်စုကြီး မြန်မာ့မြေပေါ်ကနေ အမြစ်ပြတ်သွားလေမှ ပြန်လာနိုင်တော့မယ် ထင်ပါတယ် သူငယ်ချင်းရယ်.....

ကဲပါလေ ငါ့စာလည်း တော်တော်ရှည်သွားပါပြီ။ မင်းတို့ ငါ့ခုံနံပတ်ကို မှတ်မိကြရင် ဘေးမှာ မင်နီလေးနဲ့ A လို့ တစ်ခါတည်းသာ ချထားကြပါ။ ဒီ A ကို ငါကတော့ First Sem Result ထွက်လို့ ရတယ် A ထက် တန်ဖိုးထားပါတယ်ကွာ.....

ငါတို့ တစ်ကျောင်းလုံး တစ်မေဂျာလုံး တစ်ခန်းလုံး အနီရောင် A တွေရဲ့ပတောင်းခတ် နေမယ့် အချိန်ကို ငါတွေ့ရင်း မျှော်နေမိပါတယ်။ မျှော်လင့်ချက်များစွာ နဲ့ပေါ့ကွာ....

One of the most senior 1 BE

မွေးနေ့ဆုတောင်းများ

မွေးနေ့ဆုမွန်ကောင်းတောင်းလွှာ

၂၀၂၁ ခုနှစ် ဧပြီလ အတွင်း ကျရောက်သော သန်လျင်နည်းပညာတက္ကသိုလ် မှ ကင်းထောက် မောင်မယ်များ၊ သန်လျင် နည်းပညာတက္ကသိုလ် မှ ကျောင်းသား ကျောင်းသူ ညီအစ်ကို မောင်နှမသူငယ်ချင်းများ ၏ မွေးနေ့များတွင် ပျော်ရွှင်ဖွယ်ရာအပေါင်းနဲ့ ပြည့်စုံကာ အင်ဂျင်နီယာကောင်း တစ်ယောက် ပီသစွာ တိုင်းပြည် တာဝန်များအား ထမ်းဆောင်နိုင်ပါ စေကြောင်း၊ စစ်အာဏာရှင် စနစ်ဆိုးကြီးအား တက်တက်ကြွကြွ တိုက်ခိုက်ဖြိုဖျက် ရာတွင် ဘေးအပေါင်း ရန်အပေါင်းမှ ကင်းရှင်းပါစေကြောင်း၊ စစ်မှန်သော ဖက်ဒရယ် ဒီမိုကရေစီနှင့် လူ့အခွင့်အရေးများ အမြန်ဆုံး ရရှိပါစေကြောင်း မွေးနေ့ ဆုမွန်ကောင်းများ တောင်းအပ်ပါသည်။

နည်းပညာတက္ကသိုလ်(သန်လျင်) ကင်းထောက်မောင်မယ်များ